

## عمر بن عبدالعزیزؓ کے ہاتھوں انقلاب

پروفیسر محمد اشرف زیدی<sup>°</sup>

اسلام نے علم و عمل کے ہر میدان میں بڑی بڑی ناجائز روزگار اور فقد آ و شخصیتیں پیدا کیں۔ ایسی ہی شخصیات نے اپنے علم و فضل، سیرت و کردار، راہ حق و صفا میں بے مثال جدوجہد، اخلاص اور استقامت و عزمیت سے اس تاریخ کو تشكیل دیا۔ اپنی قربانیوں اور سرفوشیوں سے اس کوتا بنا کی بخشی۔ حضرت عمر بن عبدالعزیزؓ کا شمار اسلامی تاریخ میں پانچویں خلیفہ راشد اور مجدد اول کی حیثیت سے ہوتا ہے۔ انھیں جو اسلامی مملکت سلیمان بن عبد الملک سے ملی تھی اور جس مسلمان معاشرے کی نگہبانی اور رہنمائی کا کام انھیں سونپا گیا، دونوں اخلاقی، دینی اور معاشرتی و سیاسی بکار کا شکار ہو چکے تھے۔ انھوں نے اس بگاڑ کو دور کرنے کی جدوجہد کی۔

اجتیاعی زندگی کے ایک ایک شعبے میں انقلابی، اصلاحی اقدامات کیے۔ ان کی یہ جدوجہد بار آور ہوئی۔ آپ کی خلافت حکمرانوں کے لیے مشتعل راہ کی حیثیت رکھتی ہے جس سے فیض یاب ہو کر وہ اپنی مملکت کو بھی امن و امان کا گھوا رہا سکتے ہیں اور فلاج آخری بھی ان کا مقدر بن سکتی ہے۔ آپ کا پورا نام عبدالعزیز بن مروان اور ابو حفص کنیت تھی اور لقب اشیع بن مروان تھا۔ آپ کے والد کا نام عبدالعزیز بن مروان اور آپ کی والدہ حضرت عمر فاروقؓ کے بیٹے عاصم کی بیٹی اُم عاصم تھیں۔ آپ کی ولادت ۶۱ ہجری بھر طبق ۸۱ء میں مدینہ منورہ میں ہوئی۔

عمر بن عبدالعزیزؓ کی پرورش ثروت اور عیش و تعمیر کے گھوارے میں ہوئی، جس کے اثرات خلافت ملنے تک باقی تھے۔ بچپن ہی سے علم و تقویٰ کی طرف میلان رہا۔ چھوٹی عمر میں قرآن کریم

○ استاد، شعبہ علوم اسلامیہ، ایف جے قائد اعظم ڈگری کالج، اوپنڈی

ماہنامہ عالمی ترجمان القرآن، نومبر ۲۰۱۵ء

حفظ کر لیا۔ باپ نے طبعی میلان دیکھ کر مدینہ منورہ میں مشہور محدث صالح بن کسیان کے پاس بھیج دیا۔ ان کے علاوہ آپ نے دوسرے صلحاء مدینہ حضرت انس بن مالک<sup>رض</sup>، سائب بن زینید، یوسف بن عبد اللہ بن سلام، عبید اللہ بن عبد اللہ بن عمر جیسے جلیل القدر صحابہ و تابعین سے بھی استفادہ کیا۔ اکابر امت کی محبت کا یہ نتیجہ ہوا کہ امام احمد بن حنبل کا قول ہے: ”میں تابعین میں سے بھروسہ عمر بن عبدالعزیز کے کسی کے قول کو جنت نہیں سمجھتا۔“ (تاریخ اسلام، شاہ معین الدین ندوی)

عمر بن عبدالعزیز عبد الملک کے بھتیجے اور داماد تھے۔ وہ مختلف عبدوں پر فائز رہے۔ اس دور میں بھی ان کی فطری سعادت نے ساتھ نہ چھوڑا اور وہ جہاں جہاں رہے، اپنے حسن عمل کی بہترین یادگاریں چھوڑیں۔ ولید نے جب ان کو مدینہ کا گورنر بنانا چاہا تو آپ نے اس شرط پر قبول کیا کہ وہ دوسرے عمال کی طرح ظلم نہ کریں گے۔ (سیرت عمر بن عبدالعزیز، ابن جوزی، ص ۳۲) خاندانی جاہ و حشمت کا بھی خلافت سے پہلے آپ پر اثر رہا۔ خلافت سے پہلے خوش بھائی اور نفاست کا یہ عالم تھا کہ جو لباس ایک بار پہن لیتے پھر اسے نہ پہنٹتے تھے۔ اپنے زمانے کے سب سے زیادہ خوش بھائی آدمی مانے جاتے تھے۔ خوشبویات کا بڑا شوق تھا۔ (ایضاً، ص ۱۵۶)

**غیر معمولی ذہانت: ابو الفرمدینی کا قول ہے کہ میں نے ایک دن سلیمان بن یسار کو عمر بن عبدالعزیز کی قیام گاہ سے نکلتے دیکھا اور ان سے پوچھا کہ کیا آپ انھیں پڑھاتے ہیں؟** سلیمان نے جواب دیا: ”خدا کی قسم وہ تم سب سے زیادہ جانتا ہے۔“ امام لیث کہتے ہیں: مجھے اس شخص نے بتایا جو عبد اللہ بن عباس<sup>رض</sup> اور عبد اللہ بن عمر<sup>رض</sup> کے حلقة درس سے استفادہ کر چکے تھے کہ ہم نے جس مسئلے کی بھی تحقیق کی عمر بن عبدالعزیز کو اس کے اصول و فروع میں سب سے زیادہ حاوی پایا۔ میمون بن مهران کا قول ہے کہ عمر بن عبدالعزیز کے سامنے علماء وقت کی حیثیت شاگردوں کی سی ہے۔ (مطالعہ تاریخ اسلام، ص ۱۲)

**اضطراب کئے بہنوں میں:** آپ نے اقتدار کی بھاری ذمہ داریوں کا آغاز مدینہ کی گورنری سے کیا۔ وہاں کے اکابر فقہا کو بلا یا اور کہا کہ: میں نے آپ کو ایسے کام کے لیے زحمت دی ہے کہ اس میں میرا ہاتھ بٹانے سے آپ کو عند اللہ اجر ملے گا اور آپ حامی حق قرار پائیں گے۔ میں آپ لوگوں کی رائے اور مشورے کے بغیر کوئی کام سرانجام نہ دوں گا۔ جب آپ کسی کو ظلم کرتے

ہوئے دیکھیں تو آپ کو خدا کی قسم! مجھے ضرور اس کی خبر بھیجیے۔ (ابن سعد، ج ۵، ص ۲۲۵)

اس طرح انہوں نے حکومت کا آغاز کیا۔ اچانک ایک ایسا واقعہ پیش آیا جس نے آپ کی زندگی میں انقلاب برپا کر دیا۔ آپ نے موت کی تلخ حقیقت کو پہچان لیا اور مدینہ کی گورنری سے کنارہ کش ہو گئے۔

آپ نے ولید بن عبد الملک کے حکم پر حضرت عبداللہ بن زیدؓ کے صاحبزادے خبیب کو اپنے سامنے اس حال میں کوڑے لگوائے کہ ان کا جسم بخار میں پھونک رہا تھا۔ سخت سردی کا موسم تھا اور صحیح کا وقت، حکم دیا کہ ٹھنڈے تھے پانی سے بھری مشک ان کے سر پر انڈیل دی جائے اور پھر دن بھر مسجد کے دروازے پر کھڑے رکھا۔ خبیب ان اذیتوں کی تاب نہ لاسکے۔ بے ہوش ہو کر گر پڑے اور ان پر نزع کا عالم طاری ہو گیا اور پھر اسی حال میں انھیں ان کے اہل و عیال کے پاس پہنچا دیا گیا۔ عمر یہ ظلم تو کر بیٹھے مگر پھر آخترت کی بازپُرس کے خوف نے ان کو آ لیا۔ انہوں نے ایک اصفہانی غلام کو یہ دیکھنے کے لیے بھیجا کہ خبیب زندہ ہیں یا نہیں۔ انھیں دیکھ کر عروہ بن زیدؓ کے صاحبزادے عبداللہ بھڑک اٹھے اور بولے: کیا تمہارے آقا کو بھی اس کی موت پر شک ہے۔ پھر اپنے عزیزوں سے جو میت کے پاس بیٹھے تھے، کہا: اسے خبیب کا منہ دکھا دوتا کہ گورنر کو یقین آجائے کہ اس کے ظلم کا شکار اپنے خون کا دعویٰ لیے اپنے رب کے پاس پہنچ چکا ہے۔

غلام پلٹا تو عمرؓ بے قراری کے عالم میں ٹھیل رہے تھے۔ جب معلوم ہوا کہ وہ شخص مر چکا ہے، جسم لرز نے لگا، قدم لڑکھنے اور گر پڑے۔ پھر سر اٹھایا اور زبان پر انا لله وانا الیہ راجعون جاری ہو گیا۔ اپنے کیے پر ندامت اور آخرت میں جواب دہی کا خوف و احساس، عمر کے اعصاب اور ذہن و قلب پر کچھ اس طرح سے مسلط ہوا کہ گورنر سے استغفار دے دیا اور حکومت اور موروثی سیاست کے بھیلوں سے کنارہ کش ہو گئے۔ (روشن ستابے، آباد شاہ پوری، ص ۱۶)

● خلافت کا بار گران: عمر بن عبدالعزیزؓ کے ہاتھ پر باقاعدہ خلافت کی بیعت نہیں کی گئی تھی بلکہ حدثانی طور پر ان کو خلیفہ بنایا گیا۔ خلیفہ وقت سلیمان وابق کے علاقے میں تھا کہ مرض الموت میں بیتلہ ہو گیا۔ جب حالت زیادہ خراب ہو گئی تو اپنے نابالغ لڑکے ایوب کو ولی عہد نامزد کیا۔ وہاں موجود محدث رجاب بن حیواہ نے کہا: خلیفہ ایسے صالح شخص کو بنانا چاہیے کہ قبر میں

امن حاصل رہے۔ اس لیے رجاء کے کہنے پر سلیمان اس مسئلے پر غور کرنے لگا اور دو دن بعد ولایت نامہ چاک کر ڈالا اور رجاء بن حیواۃ سے پوچھا کہ میرے لڑکے داؤ کے بارے میں کیا راء ہے؟ انھوں نے کہا کہ وہ اس وقت قحطی نیہ کی مہم پر ہیں اور یہ بھی نہیں معلوم کہ زندہ بھی ہیں یا مار گئے۔

سلیمان نے کہا: پھر کیا راء دینے ہو؟

رجاء نے کہا کہ اصل راء تو آپ کی ہے۔ آپ نام بتائیے میں غور کروں گا۔

سلیمان نے پوچھا: عمر بن عبدالعزیز کے بارے میں تمھاری کیا راء ہے؟

رجاء نے عرض کیا: میرے زدیک وہ نہایت فاضل اور برگزیدہ انسان ہیں۔

سلیمان نے کہا: بخدا! امیر ابھی بھی خیال ہے لیکن اگر میں عبدالملک کی اولاد کو بالکل نظر انداز کر کے ان کو خلیفہ بنادوں تو بڑا فتنہ پا ہو جائے گا۔ اس لیے عمر بن عبدالعزیز کو خلیفہ اور یزید بن عبدالملک کو ولی عہد نامزد کرتا ہوں۔ رجاء نے اس کی تائید کی اور اسی وقت سلیمان نے خود اپنے قلم سے وصیت نامہ لکھا:

بِسْمِ اللّٰهِ الرَّحْمٰنِ الرَّحِيمِ

یہ تحریر خدا کے بندے سلیمان امیر المؤمنین کی جانب سے عمر بن عبدالعزیز کے لیے

ہے۔ میں نے اپنے بعد تم کو خلیفہ بنایا اور تمھارے بعد یزید بن عبدالملک کو۔

مسلمانو! ان کا کہنا سننا، ان کی اطاعت کرنا، خدا سے ڈرنا، آپس میں اختلافات پیدا نہ کرنا کہ دوسرے تم پر حرص و طمع کی نگاہ ڈالیں۔

اس وصیت نامے پر مہر کر کے رجاء کے حوالے کیا اور حکم دیا کہ وہ اہل خاندان کو جمع کر کے بغیر نام لیے ہوئے ان سے نامزد کردہ خلیفہ کی بیعت لے لیں۔ (تاریخ اسلام، شاہ معین الدین ندوی)

سلیمان کی وفات کے بعد رجاء بن حیواۃ نے اس خطرے سے کہ موت کی خبر سننے کے بعد مبادا اہل خاندان عمر بن عبدالعزیز کی بیعت میں پکھ لیت و لعل کریں، موت کی خبر کو خفی رکھا۔ اہل خاندان کو دوبارہ جمع کر کے ان سے سلیمان کے وصیت نامے پر بیعت لی۔ بیعت کو مستحکم کرنے کے بعد سلیمان کی موت کا اعلان کیا اور وصیت نامہ پڑھ کر سنایا۔ عمر بن عبدالعزیز کا نام سن کر صرف ہشام بن عبدالملک نے ان کی بیعت سے انکار کیا لیکن رجاء نے کہا کہ خاموشی سے بیعت کرلو ورنہ

تمحارا سر قلم کر دوں گا اور عمر بن عبدالعزیز کا ہاتھ پکڑ کر منبر پر بٹھا دیا۔ خلافت کا بار سر پر آتے ہی عمر بن عبدالعزیز کی زندگی بالکل بدلتی اور تخت خلافت پر قدم رکھنے کے ساتھ ہی ابوذر غفاریؓ اور ابو ہریرہؓ کا قالب اختیار کر لیا۔ سلیمان کی تجیہ و تکفین سے فراغت کے بعد حسب معمول جب آپ کے سامنے شاہی سواری پیش کی گئی تو آپ نے اسے واپس کر دیا اور فرمایا: میرے لیے میرا خچر ہی کافی ہے۔ (ابن سعد، حج، ص ۳۷)

گھر آئے تو اس باعظیم سے چہرہ پر بیشان تھا۔ غلام نے پوچھا: خیر ہے آپ اتنے متکفر کیوں ہیں؟ فرمایا: اس سے بڑھ کر فکر و تشویش کی بات اور کیا ہو گئی کہ مشرق و مغرب میں امت محمدیہ کا کوئی ایسا فرد نہیں ہے جس کا مجھ پر حق نہ ہوا اور بغیر مطالبے اور اطلاع کے اس کا ادا کرنا مجھ پر فرض نہ ہو۔ (سییرت عمر بن عبدالعزیز، ص ۵۲)

حضرت عمر بن عبدالعزیزؓ کا خلافت کے بارے میں جو نقطہ نظر تھا، اس کے اعتبار سے آپ کا انتخاب شوریٰ سے نہ ہوا تھا۔ اس لیے دست برداری کے لیے آمادہ ہونے اور مسلمانوں کو جمع کر کے اُن سے کہا: لوگو! میری خواہش ہے اور عام لوگوں کی رائے لیے بغیر خلافت کی ذمہ داری مجھ پر ڈال دی گئی ہے، اس لیے میری ہیئت کا جو طوق تمھاری گردن پر ہے میں خود اسے اُتار دیتا ہوں۔ تم جسے چاہو خود اپنا خلیفہ منتخب کرلو۔

یہ تقریر سن کر جماعت نے شور بلند کیا کہ: ”ہم نے آپ کو خلیفہ بنایا ہے اور ہم سب آپ کی خلافت پر راضی ہیں۔ آپ خدا کا نام لے کر کام شروع کر دیجیئے۔“ جب آپ کو اس بات کا یقین ہو گیا کہ لوگوں کو آپ کی خلافت سے اختلاف نہیں ہے تو اس وقت آپ نے اس باعظیم کو قبول فرمایا اور مسلمانوں کے سامنے تقریر کی۔ اس میں تقویٰ و آخرت کی تلقین کے بعد خلیفہ اسلام کی اصل حیثیت واضح کی، جسے اُموی فرماس رواؤں نے بادشاہت میں گم کر دیا تھا:

اما بعد! تمھارے نبیؐ کے بعد دوسرا نبیؐ آنے والا نہیں ہے اور خدا نے اس پر جو کتاب اُتاری ہے، اس کے بعد دوسری کتاب آنے والا نہیں ہے۔ خدا نے جو چیز حلال کر دی ہے وہ قیامت تک کے لیے حرام ہے۔ میں اپنی جانب سے کوئی فیصلہ کرنے والا نہیں ہوں، بلکہ صرف احکامِ الٰہی کو

نافذ کرنے والا ہوں۔ خود اپنی طرف سے کوئی نئی بات پیدا کرنے والا نہیں ہوں، بلکہ محض پیرو ہوں۔ کسی کو یہ حق نہیں کہ اللہ کی نافرمانی میں اس کی اطاعت کی جائے۔ میں تم میں سے ممتاز آدمی بھی نہیں ہوں بلکہ معمولی فرد ہوں۔ البتہ تمہارے مقابل میں اللہ نے مجھے زیادہ گرال بار کیا ہے۔ (سیرۃ عمر بن عبدالعزیز، ابن جوزی)

اپنی حیثیت واضح کرنے کے بعد امورِ خلافت کی طرف متوجہ ہوئے۔ اس بارے میں مطیع نظر اپنے پیش روؤں سے بالکل مختلف تھا۔ آپ اموی حکومت کے پورے نظام میں انقلاب پیدا کرنا چاہتے تھے۔

**● شخصی خلافت کے اثرات:** جب سے اسلامی خلافت نے شخصی سلطنت کا قابل اختیار کیا تھا، اس وقت سے اس میں آمرانہ حکومتوں کی ساری رُبایاں آگئی تھیں:

۱- مذہب کی طرف رجحان کمزور پڑ گیا تھا۔

۲- رعایا مغلوب ہو کر رہ گئی تھی۔

۳- زکوٰۃ اور گلکس کی رقم ذاتی خزانہ بن گئی تھی۔

۴- حکومتی ارکان، خاندان اور امرا کے قبضے میں کروڑوں کی جایدادیں تھیں۔

۵- سرکاری ملازمین اور گورنزوں کے افعال و اعمال پر کوئی احتساب و مواخذہ نہ تھا۔

**● اصلاحات:** حضرت عمر بن عبدالعزیز کے سامنے اس سلسلے میں سب سے بنیادی فرض رعایا اور زبردستوں کے مال و جایداد کی واپسی تھی، جسے شاہی خاندان کے مختلف ارکان یا اموی حکام اور دوسرے عوائد نے اپنی اپنی جا گیر بنا لیا تھا۔ یہ ایسا ناک کام تھا جس کو ہاتھ لگانا سارے خاندان کی خلافت مول لینا تھا۔ لیکن آپ نے اسی سے آغاز کیا۔ خود آپ کے گھر میں بہت بڑی موروثی جا گیر تھی۔ بعض خیرخواہوں نے عرض کیا کہ اگر جا گیر واپس کر دیں گے تو اولاد کے لیے کیا انتظام کریں گے؟ فرمایا ان کو خدا کے سپرد کرتا ہوں۔ (سیرۃ عمر بن عبدالعزیز، ابن جوزی، ج ۱۱۵)

**● شاہی خاندان کے عوائدین سے خطاب:** بنی مروان تم کو دولت اور شرف کا بڑا حصہ ملا ہے، میرا خیال ہے کہ امت کا نصف یا دو تہائی مال تمہارے قبضے میں ہے۔ عوائدین کا جواب تھا: خدا کی قسم! جب تک ہمارے سرتن سے جدائہ ہو جائیں گے، اس وقت تک یہ جایدادیں

والپس نہیں ہو سکتیں۔ خدا کی قسم نہ ہم اپنے آبادا جادا کو کافر بنا سکتے ہیں اور نہ اپنی اولادوں کو مغلس بنائیں گے۔ حضرت عمر کا جواب تھا: خدا کی قسم! اگر اس حق میں تم میری مدد نہ کرو گے تو میں تم کو ذلیل اور رُسوَا کر کے چھوڑوں گا۔ (سیرۃ عمر بن عبدالعزیز، ابن جوزی، ص ۲۰۸)

**• عوام الناس سے خطاب:** اس کے بعد عام مسلمانوں کو مسجد میں جمع کر کے خطاب فرمایا: ”ان لوگوں (اموی خلفا) نے ہم ارکانِ خاندانِ کوائی جا گیریں اور عطیات دیے، خدا کی قسم! جن کے دینے کا نہ ان کو کوئی حق تھا اور نہ ہمیں ان کے لینے کا۔ اب میں سب کو ان کے اصلی حق داروں کو واپس کرتا ہوں اور اپنی ذات اور اپنے خاندان سے شروع کرتا ہوں۔“

**• اصلاح کا آغاز:** ان کاظمامِ عدل اپنی ذات سے شروع ہوتا ہے۔ آپ نے جا گیروں کی اسناد کا ریکارڈ مانگوایا۔ ان اسناد کو نکال کر پڑھ پڑھ کر سنایا جاتا اور عمر بن عبدالعزیز ان کو پیشی سے کاٹ کاٹ کر پھینکتے جاتے تھے۔ صبح سے لے کر ظہر تک یہ سلسلہ جاری رہا (ابن سعد، حج ۵، ص ۲۵۲)۔ اور اپنی اور اپنے پورے خاندان کی ایک ایک جا گیر واپس کر دی، حتیٰ کہ اپنے پاس ایک گینیتک نہ رہنے دیا۔ (تاریخ الخلفاء، ص ۲۲۳)

آپ کی بیوی فاطمہ کو ان کے باب عبدالملک نے ایک بیش قیمت پتھر دیا تھا۔ عمرؓ نے بیوی سے کہا: ”اسے بیت المال میں جمع کرو یا مجھے چھوڑنے کے لیے تیار ہو جاؤ۔“ اطاعت شعار بیوی نے اسی وقت وہ پتھر بیت المال میں جمع کر دیا۔ (تاریخ الاسلام، شاہ معین الدین ندوی، ص ۳۷۸)

**• قناعز عہد فدک کا فیصلہ:** باغ فدرک ممتاز عہد چلا آرہا تھا۔ اس کی آمدی حضور اپنی اور بنوہاشم کی ضروریات پر صرف فرماتے تھے۔ ایک دفعہ حضرت فاطمہؓ نے اسے آپؐ سے مانگا تھا، لیکن آپؐ نے نہیں دیا۔ اس لیے خلافے راشدین نے بھی اسے اپنے انتظام میں رکھا اور اس کی آمدی انھی مصارف میں صرف کرتے رہے، جن میں رسولؐ صرف فرماتے تھے۔ مروان نے اپنے زمانے میں اسے جا گیر بنایا تھا۔ اس لیے وہ عمر بن عبدالعزیز کے قبضے میں آیا۔ اسی پران کی اور ان کے اہل و عیال کی معاش کا دار و مدار تھا۔ چنانچہ اس پارے میں تحقیقات کر کے فدک کو اپنی ملک سے نکال کر پھر اس کو قدیم مصارف کے لیے مخصوص کر دیا اور آل مروان سے کہا کہ: ”جو چیز رسولؐ اللہؐ نے فاطمہؓ کو نہیں دی اس پر میرا کوئی حق نہیں ہو سکتا۔ اس لیے میں تم کو گواہ بناتا ہوں کہ فدک کی

جو صورت رسول اللہ کے زمانے میں تھی میں اس کو اسی حالت میں لوٹا تا ہوں۔” (ابوداؤد)

● غصب شدہ اموال کی واپسی: اپنی اور اپنے خاندان کی جا گیروں کو واپس کرنے کے بعد عام مخصوصہ اموال کی واپسی کی طرف متوجہ ہوئے اور عمال کے پاس تاکیدی احکام بھیج کر تمام ممالک محرومہ [زیر حفاظت] کے غصب شدہ مال و املاک کو واپس کر دیا۔ عراق میں اس کثرت سے مال واپس کیا گیا کہ وہاں کا خزانہ خالی ہو گیا اور عمر بن عبدالعزیز کو عراق کی حکومت کے اخراجات چلانے کے لیے دارالخلافہ سے روپیہ بھیجا پڑا۔ (ابن سعد، ج ۵، ص ۲۵۲)

ملکیت کے ثبوت کے لیے بڑی سہولت رکھی تھی۔ معمولی شہادت پر مال واپس مل جاتا تھا (تہذیب الاسماء، جلد اول، ص ۲۰)۔ جو لوگ مرچے تھے ان کے ورثا کو واپس مل جاتا تھا (ابن سعد، ج ۵، ص ۲۵۱)۔ غرض مال و جایada اور نقہ جنس کی قسم سے جو بھی ناجائز طور پر کسی کے قبضے میں تھا، ایک ایک کر کے ان کے اصلی وارثوں کو واپس کر دیا گیا۔ (ابن سعد، ج ۵، ص ۲۵۲)

● خاندان بنو امیہ کی برہمی: عمر بن عبدالعزیز کے اس عدل نے شاہی خانوادوں کو بالکل تھی دست کر دیا تھا۔ اس لیے فطری طور پر ان میں بڑی برہمی پیدا ہوئی۔ چنانچہ آل مروان نے ہشام کو اپنا کیل بنا کر ان سے گفتگو کرنے کے لیے بھیجا۔ انہوں نے جا کر کہا: ”ان امور میں جن کا تعلق آپ کے زمانے سے ہے، آپ جو چاہے سمجھیے۔ لیکن گذشتہ خلافاً جو کچھ کر گزرے اسے اسی حالت پر رہنے دیجیے۔“ عمر بن عبدالعزیز نے اس کے جواب میں کہا: ”اگر ایک ہی معاملے کے لیے تمھارے پاس دو دستاویز ہوں۔ ایک امیر معاویہ کی اور دوسرا عبد الملک کی تو تم اس میں سے کس کو قبول کرو گے؟“ ہشام نے کہا: ”جو پہلے کی ہو۔“ عمر بن عبدالعزیز نے جواب دیا: ”تو میں نے کتاب اللہ کو سب سے قدیم دستاویز پایا ہے، اس لیے میں ہر اس چیز میں جو میرے اختیار میں ہے، خواہ وہ میرے زمانے کی ہو یا مجھ سے پہلے کی، میں اس دستاویز کے مطابق عمل کروں گا۔“

● بدعت سیئہ کا خاتمه: اُموی خلفاء ایک بُری بدعت یہ جاری کی تھی کہ وہ خود اور ان کے تمام عمال خطبہ میں حضرت علیؓ کی توہین کا ارتکاب کرتے تھے۔ حضرت عمر بن عبدالعزیزؓ نے اسے بالکل بند کر دیا اور تمام عمال کے نام فرمان جاری کر دیا کہ: ”حضرت علیؓ کے متعلق جو نام مناسب الفاظ استعمال کیے جاتے ہیں وہ بند کر دیے جائیں اور اس کی جگہ کلام اللہ کی یہ آیت ۹۰ اللہ یا۹۰

**بِالْعَدْلِ وَإِنْسَانِ وَإِيتَاءِ الْمِظْهَرِ وَنَهَايَةِ الْفَحْشَاءِ وَالْمُنْكَرِ..... داخل کی**

جو آج تک جاری ہے۔ (تاریخ الخلفاء، ص ۲۲۲، ابن سعد، ص ۲۹۱)

● اسلام کی توسعی و اشاعت: عمر بن عبدالعزیز نے اسلامی حکومت کی حدود میں توسعی کے بجائے اسلام کی توسعی و اشاعت کو مقصد قرار دیا اور اپنی ساری توجہ اس کی تبلیغ میں صرف کرداری اور اس کے لیے ہر طرح کے مادی و اخلاقی ذرائع استعمال کیے۔ فوجی افسروں کو ہدایت تھی کہ وہ رومیوں کی کسی جماعت سے اس وقت تک جنگ نہ کریں، جب تک ان کو اسلام کی دعوت نہ دیں (ابن سعد)۔ تمام عمال کو حکم تھا کہ وہ ذمیوں کو اسلام کی دعوت دیں اور جو ذمی اسلام قبول کرے اس کا جزیہ معاف کر دیا جائے۔ اس سے اسلام کی بہت اشاعت ہوئی۔ تھا جراح بن عبداللہ حکمی ولی خراسان کے ہاتھوں ۳ ہزار آدمی مسلمان ہوئے (ابن سعد، ج ۵، ص ۲۸۵)۔ اسماعیل بن عبداللہ ولی مغرب کی تبلیغ سے سارے شامی افریقہ میں اسلام پھیل گیا۔ (فتح البلدان، ص ۷۴)

● سندھ میں دعوتِ اسلام: سندھ کے حکمرانوں اور زمین داروں کو دعوتِ اسلام کے خطوط لکھے۔ ان میں سے اکثر نے اسلام قبول کیا۔ ان کی جایزادیں اور زمین اٹھی کے قبیلے میں رہنے دی گئیں۔ راجا داہر کا لڑکا جے سنگھ بھی اٹھی لوگوں میں سے تھا۔ (فتح البلدان، ص ۲۳۱)

● رسول اللہ تحصیل دار نہیں تھے: حضرت عمر بن عبدالعزیز کی محنت شاق اور تبلیغ سرگرمیوں سے مختلف ملکوں میں اس کثرت سے ذمی مسلمان ہوئے کہ جزیے کی آمدی گھٹ گئی۔ بعض عمال نے اس کی شکایت کی۔ آپ نے جواب دیا کہ: ”رسول اللہ صلی اللہ علیہ وسلم ہادی و رہبر بناء کر بھیج گئے تھے، تحصیل دار بنا کرنیں بھیج گئے تھے“ (مقریزی، ج ۱، ص ۱۲۵)۔ میں یہ پسند کرتا ہوں کہ سارے ذمی مسلمان ہو جائیں اور ہم لوگوں کی حیثیت مغض کا شست کار کی وجہ جائے کہ اپنے ہاتھ سے کمائیں اور کھائیں“۔ (سیرۃ عمر بن عبدالعزیز، ص ۹۹)

آپ کے محسن اخلاق اور تبلیغ اسلام سے آپ کا شغف سن کر بعض ملکوں نے جن کا اسلام کی طرف میلان تھا، وفد بھیج کر اپنے یہاں مبلغین بھیجنے کی درخواست کی۔ چنانچہ تبت کے وفد کے ساتھ آپ نے سلطیں بن عبداللہ کو چین روانہ کیا۔ (یعقوبی، ج ۳، ص ۲۶۲)

● امن عامہ کے لیے حکمت عملی: خوارج نہ صرف حکومت کے خلاف تھے بلکہ ان

کا وجود امن عامہ کے لیے بھی خطرہ تھا۔ کسی کی جان و مال محفوظ نہ تھی۔ اسی لیے گذشتہ خلافاً کے زمانوں میں برابر ان سے مقابلہ جاری رہا۔ حضرت عمر بن عبدالعزیز نے ان کے مقابلے میں تلوار روک لی اور عبدالحمید والی کوفہ کو جو پہلے سے خوارج کے مقابلے پر مامور تھے لکھا کہ جب تک یہ لوگ خون ریزی اور فتنہ و فساد برپا نہ کریں ان سے کوئی تعریض نہ کیا جائے اور ان کی شورش کے تدارک کے لیے کسی دُوراندیش آدمی کو مقرر کیا جائے۔ اس کے ساتھ آپ نے خوارج کو افہام و تفہیم کے ذریعے شورش سے روکنے کی کوشش کی اور خوارج کے سردار بسطام کو لکھا کہ: ”بہتر یہ ہے کہ تم میرے پاس آ کر بحث و مناظرہ کرو۔ اگر ہم لوگ حق پر ہوں تو تم لوگ عام مسلمانوں کی طرح مطمع ہو جاؤ، اور اگر تم حق پر ہو تو ہم اپنے متعلق غور کریں۔“ (طبری، ج ۲، ص ۱۸) اس دعوت پر بسطام نے مناظرے کے لیے دو افراد کو بھیجا۔ فریقین میں مناظرہ ہوا، طبری اور ابن اثیر کا بیان ہے کہ ان میں سے ایک شخص نے حق کا اعتراض کر لیا۔ حضرت عمر بن عبدالعزیز نے اس کا وظیفہ مقرر کیا اور دوسرا واپس لوٹ گیا۔ لیکن ابن سعد کا بیان ہے کہ خارجیوں پر اس مناظرے کا کوئی اثر نہ ہوا اور وہ بدستور اپنی روشن پر قائم رہے۔ اس لیے حضرت عمر عبدالعزیز کو مجبور ہو کر ان شرائط کے ساتھ عبدالحمید کو ان کے مقابلے کی اجازت دینی پڑی کہ:

- ۱- عورت، بچے اور قیدی قتل نہ کیے جائیں، زخمیوں کا تعاقب نہ کیا جائے۔
  - ۲- فتح کے بعد جو مال غنیمت ہاتھ آئے وہ خوارج کے اہل و عیال کو واپس کر دیا جائے۔
  - ۳- قیدی صرف اس وقت تک قید میں رہیں جب تک راہ راست پر نہ آ جائیں۔
- ان پابندیوں کے ساتھ عبدالحمید نے مقابلہ کیا لیکن شکست کھائی۔ ان کے بعد مسلمہ بن عبد الملک بھیج گئے۔ انہوں نے چند دنوں میں قابو حاصل کر لیا۔

- اشاعت دین: علمی لحاظ سے عمر بن عبدالعزیز اپنے وقت کے ممتاز علماء میں سے تھے اور اخلاق و کردار میں وہ تابعین کے اس طبقے سے تعلق رکھتے تھے جو اپنے عمل میں صحابہ سے مشابہ تھے۔ سابقہ حکمرانوں کا دربار شاعروں، بگت بازوں اور ادیبوں سے بھرا رہتا تھا، لیکن ان کے دربار میں علماء، فقہاء، مفسرین اور محدثین نے جگہ لے لی۔ خلافت کے اہم امور میں بھی علماء و فقہاء سے مشورہ کرتے۔ والی حص کو لکھا جو لوگ علم کے لیے دنیا چھوڑ بیٹھے ہیں ان کا بیت المال سے سو سو دینار

وظیفہ مقرر کر دیا جائے تاکہ وہ فکرِ معاش سے بے نیاز ہو کر خدمتِ علم کر سکیں۔ مختلف ممالک میں تعلیم عام کرنے کے لیے علماء کو بھیجا۔ فہم دین کے لیے پوری مملکت میں فقہاء اور واعظ مقرر کیے۔ مدینہ کے مشہور فقیہہ اور محدث نافع کو جو حضرت عبد اللہ بن عمر کے شاگرد تھے، مصر بھیجا۔ عرب کے بدوؤں کی تعلیم کے لیے یزید ابی مالک اور حارث اشعری کو مقرر کیا۔ (ملت اسلامیہ کی مختصر تاریخ، ثروت صولت، حصہ اول، ص ۱۳۹)

• **تدوین حدیث:** تدوین حدیث کا کارٹیزم بغیر مندرجہ اقتدار کے ممکن نہ تھا۔ عمر بن عبدالعزیز نے راہ حق کے متلاشیوں کے لیے یہ موقع فراہم کر دیا تھا کہ وہ اپنی زندگیوں کو حدیث کے منتشر خزانے کو جمع کرنے میں صرف کر دیں۔ آپ نے قاضی ابویکر بن حزم والی مدینہ کو لکھا کہ: ”تمام محدثین کے مجموعے اکٹھے کیے جائیں، ان کی نقلیں کراکے مملکت اسلامیہ کے اہم تعلیمی مرکز میں بھیجی جائیں کیونکہ مجھے علماء کے ساتھ علم کے بھی مٹ جانے کا خوف ہے۔ یہ احتیاط ملحوظ رہے کہ صرف رسول اللہ کی احادیث قبول کی جائیں۔“ (فتح الباری، ج ۱، ص ۳۸)

اس حکم پر محدثین کے مجموعے مرتب کیے گئے اور تمام ممالک محدودہ میں بھیجے گئے۔ سعد بن ابراہیم کا بیان ہے کہ ہم نے عمر کے حکم سے دفتر کے دفتر حدیث لکھیں اور انہوں نے اس کا ایک ایک مجموعہ تمام ممالک محدودہ کو بھیجا (تہذیب التہذیب، عاصم بن قادہ)۔ مغازی اور مناقب صحابہ کی جانب اس وقت تک کوئی خاص توجہ نہیں کی گئی تھی۔ عمر بن عبدالعزیز نے عاصم بن قادہ کو جو مغازی اور سیرت کے بڑے عالم تھے، حکم دیا کہ جامع دمشق میں ان دونوں چیزوں کا درس دیا کریں۔

• **حکمرانوں کا احتساب:** عمر بن عبدالعزیز نے جس طرح حکومت کا سیاسی ڈھانچا بدلا اور اس کی تجدید کی اور امویوں کے مذہبی تسلیل سے جو امور جادہ شریعت سے ہٹ گئے تھے، انھیں دوبارہ اس راستے پر لگایا۔

عیش و تعم کے ساتھ شراب نوشی کا رواج بھی ہو چلا تھا۔ حضرت عمرؓ نے ان کا انداز کیا اور عمال کو لکھا کہ کوئی غیر مسلم مسلمانوں کے شہروں میں شراب نہ لانے پائے اور شراب کی دکانوں کو حکماً بند کر دیا۔ بعض حیلہ ساز جو نیز کے بہانے شراب پیتے تھے، ان کے بارے میں عدی بن ارطاة کو پیغام بھیجا کہ لوگ شراب پی کر بدستی میں نہایت بُرے کام کرتے ہیں اور اکثر لوگ کہتے ہیں کہ

شراب پینے میں کوئی مضائقہ نہیں، لیکن جو چیز اس قسم کے کام کرتی ہے، اس کا استعمال سخت نقصان دہ ہے۔ خدا نے اس کے بد لے میں آب شیریں، دودھ اور شہد جیسی چیزیں پیدا کی ہیں۔ جو شخص نبیذ بنائے وہ صرف چڑے کے مشکلیزے میں بنائے، جس پر رفت یا رونگ نہ ہو کہ رسول اللہ نے اس قسم کے ظروف سے منع فرمایا ہے۔ اس کے بعد بھی اگر کسی نے شراب پی تو اس کو سخت سزا دی جائے گی اور جو چچپ کر پیئے گا اس کو خدا عذاب دینے والا ہے۔ (بخاری، کتاب الولادۃ، ص ۶۸)

عدی بن ارطاطہ کو ایک فرمان لکھا کہ دین جہاں چند فراہض، چند احکام اور چند سنن کا نام ہے، جس نے ان اجزا کی تکمیل کی، اس نے ایمان کو مکمل کر لیا اور جس نے اس کی تکمیل نہیں کی، اس نے ایمان کی تکمیل نہیں کی۔ اگر میں زندہ رہا تو ان کے تمام اجزا کو واضح کر دوں گا کہ تم اس پر عمل کر سکو۔ اور اگر مر گیا تو مجھے تمہارے ساتھ رہنے کی حصہ بھی نہیں ہے۔ (بخاری، کتاب الایمان)

**• محکمہ مال گزاری میں اصلاحات:** حضرت عمر بن الخطابؓ کا وسیع اور جامع نظام مال گزاری اپنے زمانے کی صورت حال کے لیے نہایت موزوں ثابت ہوا تھا لیکن اب وہ موجودہ زمانے کے تقاضوں کو پورا کرنے سے قاصر تھا۔ غیر عرب بانج گزار مسلسل مسلمان ہو رہے تھے۔ اس طرح انہیں خراج کی ادائیگی سے مستثنیٰ کر دیا جاتا تھا، جس سے بیت المال کو شدید نقصان پہنچ رہا تھا۔ مزید برآں بہت سے نو مسلم اپنے وطن میں رہنے اور کاشت کاری رکھنے کے بجائے شہروں میں جا کر بس گئے تھے اور اس طرح زراعت کے لیے مطلوبہ کسانوں کی قلت محسوس ہونے لگی تھی۔ اس دشواری پر قابو پانے کے لیے حاج بن یوسف نے اپنے زمانے میں ان مسلم ماکان زمین پر بھی خراج عائد کر دیا تھا جو خراج (لیکن) نہیں دیتے تھے بلکہ صرف عشر ادا کرتے تھے اور لوگوں کو بڑے شہروں میں جا بنسنے کی بھی ممانعت کر دی (تاکہ شہروں میں بے روزگاری کا مسئلہ نہ ہو جائے)۔ اس سے عام ناراضگی پیدا ہو گئی تھی لیکن حاج نے اس کی کوئی پرواہ نہیں کی۔

اس کے برعکس عمر بن عبدالعزیز اس اصول پر قائم رہے کہ مسلمانوں پر خراج (لیکن) عائد نہیں ہونا چاہیے۔ اسی طرح انہوں نے ایک اور نظریہ یہ پیش کیا کہ سارا مفتوحہ ملک، ملت کی مشترکہ ملکیت ہے۔ اس لیے نہ تو اس کے ٹکڑے کیے جاسکتے ہیں اور نہ ذاتی جایزاد کے طور پر مسلمانوں کے ہاتھوں یک کر خراج کی ادائیگی سے مامون رہ سکتا ہے۔ لہذا ۱۰۰٪ بھری میں انہوں

نے مسلمانوں کو ایسی اراضی خریدنے کی ممانعت کر دی جس پر خراج عائد تھا۔ انھوں نے خراسان کے موالی کو جنھوں نے کفار سے جگ میں حصہ لیا تھا، نہ صرف دوسرے مسلمان سپاہیوں کی طرح مال گزاری کی ادا یگی سے مستثنیٰ کر دیا، بلکہ انھیں تنخواہ بھی دی۔ اس طرح انھوں نے خلافت کے مختلف عناصر میں وحدت اور یگانگت پیدا کرنے کے کام کو آگے بڑھایا۔ تاہم انھوں نے اپنے زمانے کی مالی بدنظری کو دوڑ کرنے کی ہرامکانی کوشش کی۔

**۱۰ اقلیتوں سے ہسین سلوک:** کسی حکمران کے عدل و انصاف اور ظلم و جور کے جانچنے کا سب سے بڑا معیار دوسرا ماتحت قوموں اور اہل مذہب کے ساتھ اس کا سلوک اور طرزِ عمل ہے۔ اس معیار سے حضرت عمر بن عبدالعزیز کا دور سر اپا عدل تھا۔ انھوں نے ذمیوں کے حقوق کی جیسی حفاظت کی اور ان کے ساتھ جو نرمی برتنی اس کی مثال عہد فاروقی کے علاوہ تاریخ اسلام کے کسی دور میں نہیں مل سکتی۔ ذمیوں اور مسلمانوں کے جان و مال کی حفاظت میں سرموفرق نہیں کیا۔ ان کے مذہب میں کسی قسم کی دست اندازی نہیں کی۔ جزیٰ کی وصولی میں نرمی اور سہولت پیدا کی۔ عمال کو وقتاً فوقتاً ان سے متعلق احکام لکھتے رہے۔ ذمیٰ کے خون کی قیمت مسلمان کے خون کے برابر قرار دی۔ ایک بار جیرہ کے ایک مسلمان نے ایک ذمیٰ کو قتل کر دیا۔ حضرت عمر بن عبدالعزیز نے جیرہ کے حاکم کو لکھا کہ قاتل کو فوراً مقتول کے ورثا کے حوالے کر دو۔ وہ چاہیں تو قتل کریں اور چاہیں تو معاف کر دیں۔ چنانچہ اس حکم پر قاتل کو حوالے کر دیا گیا اور مقتول کے ورثا نے اسے قتل کر دیا۔ (نصب الرایہ، ص ۳۶۰)

مال مخصوصہ کی واپسی کے سلسلے میں شاہی خاندانوں سے ذمیوں کی زمینیں بھی واپس دلائیں۔ ایک ذمیٰ کی زمین عباس بن ولید کے قبضے میں تھی۔ اس نے عمر بن عبدالعزیز کے پاس دعویٰ کیا کہ عباس نے میری زمین پر غاصبانہ قبضہ کر لیا ہے۔ حضرت عمر بن عبدالعزیز نے عباس سے پوچھا: تمہارے پاس اس کا کیا جواب ہے؟ انھوں نے کہا: والد نے مجھے جا گیر میں دی تھی اور میرے پاس اس کی سند موجود ہے۔ حضرت عمر بن عبدالعزیز نے فرمایا: خدا کی کتاب ولید کی سند پر مقدم ہے، اور ذمیٰ کی زمین واپس دلادی۔ (سیرۃ عمر بن عبدالعزیز، ص ۳۶۰)

دمشق کا ایک گرجا ایک عرصے سے مسلمان خاندان کی جا گیر میں چلا آتا تھا۔ عیسایوں نے حضرت عمر بن عبدالعزیز کے پاس دعویٰ کیا۔ انھوں نے واپس دلادیا۔ اسی طریقے سے ایک

مسلمان نے ایک گرجا کی نسبت عذرداری کی کہ وہ اس کی جا گیر میں ہے۔ انہوں نے فرمایا: اگر عیسائیوں کے معابرے میں ہے تو تم اسے نہیں پاسکتے۔ (فتوح البلدان، ص ۱۳۰)

جزیے کی وصولی کے سلسلے میں عمال ذمیوں کے اوپر جو سختیاں کرتے تھے ان کو بالکل بندکر دیا اور جو بد عنوانیاں ہو پچھی تھیں حتی الامکان ان کی تلاشی کی۔ مقدمات میں ذمیوں اور شاہی خاندان میں کوئی فرق نہ کرتے تھے۔ دونوں کے ساتھ یکساں سلوک ہوتا تھا۔ ایک مرتبہ ہشام بن عبد الملک نے ایک عیسائی پر مقدمہ درج کر دیا۔ عمر بن عبدالعزیز نے دونوں کو برابر کھڑا کیا۔ ہشام کو یہ ناگوار ہوا۔ اس نے تمکنت میں آ کر عیسائی کے ساتھ سخت کلامی کی۔ عمر بن عبدالعزیز نے ہشام کو ڈالنا اور سزادینے کی حکمی دی۔ (كتاب العيون والحدائق، ص ۵۲۶)

حضرت عمر بن عبدالعزیز فرمایا کرتے تھے کہ خدا جاج پر لعنت کرے، نہ اس کو دین کا سلیقہ تھا اور نہ دنیا کا۔ وہ باوجود اپنے مظلوم کے عراق سے ۲ کروڑ ۸۰ لاکھ سے زیادہ وصول نہ کرسکا اور زمین کی آبادی کے لیے کاشت کاروں کو ۲۰ لاکھ قرض دینے کے بعد گل ایک کروڑ ۷ لاکھ کا اضافہ ہوسکا اور میرے زمانے میں بغیر کسی ظلم و زیادتی کے ۱۲ کروڑ ۸۰ لاکھ آمدی ہو گئی۔ اگر میں زندہ رہتا تو اس آمدی میں اور اضافہ ہو گا۔ (فتوح البلدان و ذکر سواد، ص ۵۲۶)

● بادشاہی میں فقیری: اسلام میں بادشاہت کوئی مرغوب شے نہیں کہ جس کے لیے اپنی تمام طاقتیں اور سرمایہ کو وقف کیا جائے، بلکہ یہ ایک ذمہ داری ہے جو اللہ کی طرف سے اسی کے ہندوں پر عائد کی گئی ہے۔ یہی وجہ ہے کہ حضرت عمر بن عبدالعزیز ہر لمحے اس احسانی ذمہ داری میں مبتلا رہے کہ اس کا جواب رب کو دینا ہے۔

خلافت ملنے سے پہلے آپ کی زندگی جس عیش و تنعم میں تھی وہ بے مثال ہے۔ خلافت کے بعد سارے تکلفات سے دست کش ہو گئے اور ابوذر غفاریؓ کا قلب اختیار کر لیا۔ لوٹدی، غلام فرش و فروش، لباس وغیرہ جملہ عیش و تکلف کے سامانوں کو بیچ کر ان کی قیمت بہت المال میں داخل کر دی تھی۔ گزارے کے لیے صرف چار سو دینار سالانہ لیتے تھے۔ بعض روایتوں سے معلوم ہوتا ہے کہ کچھ نہ لیتے تھے۔ (ابن سعد، ج ۵، ص ۲۹۶)

ایک زمانے میں ۴۰۰ دینار کا کپڑا جسم پر بار معلوم ہوتا تھا اور دن بھر کئی کئی جوڑے بدلتے

جاتے تھے۔ اب صرف ایک جوڑا رہ گیا تھا۔ اُسی کو دھو دھو کر پہنتے تھے۔ مرض الموت میں ایک قمیص کے علاوہ دوسری قمیص نہ تھی کہ بدلوائی جاتی۔ الہیہ سے کہا گیا کہ لوگ عیادت کو آتے ہیں، دوسری بدل لو، تو بولیں خدا کی قسم! اس کے علاوہ کوئی دوسرا کپڑا نہیں۔ (ابن سعد، ح، ۵، ص ۱۵۳)

یوں تو آپ کا تقویٰ ہر شعبہ زندگی میں نمایاں تھا لیکن بیت المال کا جنمودہ آپ نے پیش کیا اس کی مثال سلاطین و فرماں رواؤں کی تاریخ میں مشکل سے ملے گی۔ بیت المال سے معمولی سا فائدہ اٹھانا بھی گوارا نہ تھا۔ جب تک خلافت کا کام کرتے تھے اس وقت تک بیت المال کی شمع جلاتے تھے۔ اس کے بعد اپنا ذاتی چراغ جلواتے۔ (تاریخ الخلفاء، ابن سعد، ص ۲۳۷، ۲۹۵)

آپ کو لبنان کا شہد بہت مرغوب تھا۔ ایک دفعہ آپ کی یپوی نے لبنان کے حاکم ابن معدی کرب کو لکھ بھیجا۔ انہوں نے بہت سا شہد بھجوادیا۔ فاطمہ نے اسے عمر بن عبدالعزیز کے سامنے پیش کیا۔ انہوں نے دیکھ کر کہا کہ معلوم ہوتا ہے تم نے ابن معدی کرب کے پاس کہلا بھجوا تھا۔ چنانچہ اس کو چکھا تک نہیں اور اس کو بکوا کر اس کی قیمت بیت المال میں داخل کر دی اور ابن معدی کرب کو لکھ بھجوا کہ خدا کی قسم! گر آئیدہ تم نے ایسا کیا تو اپنے عہدے پر نہیں رہ سکتے۔ (سیرۃ عمر بن عبدالعزیز، ص ۱۸۸)

**• اولاد کرے لیے تو کہ:** حضرت عمر بن عبدالعزیز نے موروثی جا گیر اور گھر کا ایک ایک تنکا بیت المال میں واپس کر دیا تھا اور آپ کی وفات کے وقت آپ کی اولاد کی معاش کا کوئی سامان نہ رہ گیا تھا۔ اس لیے وفات سے کچھ پہلے آپ کے برادرِ نسبتی مسلمہ بن عبد الملک نے آپ سے عرض کیا کہ ”امیر المؤمنین! آپ نے مال و دولت سے ہمیشہ اپنی اولاد کا منہ خشک رکھا اور انھیں بالکل خالی ہاتھ چھوڑے جاتے ہیں۔ ان کے متعلق مجھے یاخاندان کے کسی فرد کو کچھ وصیت کرتے جائیے۔“ عمر بن عبدالعزیز نے اس کے جواب میں کہا: خدا کی قسم! میں نے ان کا کوئی حق تلف نہیں کیا، البتہ جس مال میں ان کا حق نہ تھا وہ ان کو نہیں دیا۔ تم کہتے ہو ان کے متعلق کسی کو وصیت کرتا جاؤں تو اس معاملے میں میرا وصی اور ولی میرا خدا ہے، جو صلح کا ولی ہوتا ہے۔ میرے لڑکے اگر خدا سے ڈریں گے تو خدا ان کے لیے کوئی سیل بکال دے گا، اور اگر وہ گناہ میں مبتلا ہوں گے تو وہ مال دے کر ان کو گناہ کے لیے اور تو نہ بناؤں گا۔ پھر لڑکوں کو بلا کر با چشم پُرم فرمایا:

میری جان تم پر قربان جن کو میں نے خالی ہاتھ چھوڑا ہے لیکن خدا کا شکر ہے کہ میں نے تم کو اچھی حالت میں چھوڑا۔ بچو! تم کو کوئی ایسا عرب یا ذمی نہ ملے گا، جس کا تم پر حق ہو۔ بچو! دو باتوں میں سے ایک بات تمہارے باپ کے اختیار میں تھی، ایک یہ کہ تم دولت مند ہو جاؤ اور تمہارا باپ دوزخ میں جائے، دوسرا یہ کہ تم تھی دستِ رہا اور وہ جنت میں جائے۔ بس خدا حافظ! خدام کو اپنی حفظ و امان میں رکھے۔ (تاریخ اسلام، شاہ معین الدین ندوی)

● نیک حکمران سایہ خداوندی میں: عمر بن عبدالعزیزؓ جیسے حکمرانوں کے لیے ہی اللہ کے نبی صلی اللہ علیہ وسلم نے یہ خوش خبری دی تھی کہ قیامت والے دن جس دن انسان لا غرادر مجبور ہوگا، پیاس اور دھوپ میں اس کا کوئی مددگار نہ ہوگا، نیک حکمران اللہ کے عرش کے سامنے میں ہوگا۔ انہوں نے اپنی سلطنت کے اندر بہ کثرت سرائیں بنوائیں اور خراسان کے گورنر کو لکھا کہ وہاں کے تمام راستوں میں سرائیں تعمیر کی جائیں اور جو مسلمان ادھر سے گزرے ایک شبانہ یوم اس کی میزبانی کی جائے۔ اس کی سواری کی حفاظت کی جائے۔ پیار مسافر کی دودن میزبانی کی جائے۔ جس کے پاس گھر پہنچنے کا سامان نہ ہو، اس کا سامان کیا جائے۔ (طبری، ص ۶۲۳)

آپ کی اس عوامِ دوستِ حکومت کی بدولت آپ کے زمانے میں رعایا بڑی آسودہ حال ہو گئی تھی۔ ملک کے طول و عرض سے غربت و افلات کا نام و نشان مٹ گیا، اور صدقہ لینے والے نہ ملتے تھے۔ مہاجر بن نیزید کا بیان ہے کہ ہم لوگ صدقہ تقسیم کرنے پر مقصر تھے۔ ایک ہی سال میں یہ حال ہو گیا کہ ایک سال پہلے جو لوگ صدقہ لیتے تھے، وہ دوسرے سال دوسروں کو صدقہ دینے کے قابل ہو گئے تھے۔ (سیرۃ عمر بن عبدالعزیز، ص ۹۰)

حضرت عمر بن عبدالعزیزؓ کی صرف اڑھائی سالہ خلافت کی اس مختصر مدت میں یہ حالت ہو گئی تھی کہ لوگ عمال کے پاس صدقہ کامال تقسیم کرانے لے جاتے تھے، اور کوئی لینے والا نہ تھا، اور وہ لوگ مجبور ہو کر صدقہ واپس لے جاتے تھے۔

● وقتِ اجل: ابھی عمر بن عبدالعزیزؓ کی اصلاحات کا سلسہ جاری تھا کہ رجب ۱۰ ہجری میں آپ کو مرض الموت نے آیا۔ اس بارے میں دو بیانات ہیں: ایک یہ کہ علاالت طبعی تھی۔ دوسرا

یہ کہ زہر کا نتیجہ تھا۔ اس کا سبب یہ بیان کیا جاتا ہے کہ بنی امیہ نے جب یہ محسوس کیا کہ اگر مزید کچھ دنوں تک آپؐ کی خلافت قائم رہی تو پھر بنی امیہ کا گذشتہ اقتدار واپس نہ آسکے گا۔ اس لیے انھوں نے آپؐ کے ایک خادم کو ایک ہزار اشرافی دے کر زہر دلوادیا۔ آپؐ کو دوران علالت اس کا علم ہو گیا۔ لیکن آپؐ نے اس کا کوئی انتقام نہیں لیا بلکہ اشرافیاں واپس لے کر بیت المال میں جمع کر دیں اور غلام کو آزاد کر دیا۔ (ابن سعد، تذکرہ عمر بن عبدالعزیزؓ)

اس مرض سے بچنے کی کوئی امید نہ تھی اس لیے اپنے بعد ہونے والے خلفہ یزید بن عبد الملک جسے سلمان بن عبد الملک نامزد کر گیا تھا، یہ وصیت نامہ لکھوا یا:

میں تم کو اس حال میں وصیت نامہ لکھ رہا ہوں کہ مرض نے بالکل لا گر کر دیا ہے۔ تم کو معلوم ہے کہ خلافت کی ذمہ داریوں کے بارے میں مجھ سے سوال کیا جائے گا اور خدا مجھ سے اس کا محاسبہ کرے گا اور میں اس سے کوئی کام نہ چھپا سکوں گا۔

**فَلَنْقُرَّ عَلَيْهِمْ بِعْلُمٍ وَّ مَا كُنَّا غَائِبِيْوْ** (اعراف: ۷: ۷) ہم ان لوگوں سے

اپنے ذاتی علم سے واقعات بیان کرتے ہیں اور ہم غیر حاضر نہ تھے۔

ایسی حالت میں اگر خدا مجھ سے راضی ہو گیا تو میں کامیاب ہوا اور ایک طویل عذاب سے نجات پائی اور اگر ناراضی ہوا تو میرے انجام پر افسوس ہے۔ میں خدا سے دعا کرتا ہوں کہ وہ محض اپنی رحمت سے عذاب دوزخ سے نجات دے اور اپنی رضا سے جنت عطا کرے۔ تم کو بھی تقویٰ اختیار کرنا چاہیے کیونکہ میری طرح تم بھی تھوڑے ہی دن زندہ رہو گے۔ تم کو اس سے پہنچا ہیے کہ غفلت میں کوئی ایسی لغزش سرزد نہ ہو جائے جس کی تلافي نہ کرسکو۔ سلیمان بن عبد الملک خدا کا ایک بندہ تھا۔ خدا نے اس کو وفات دی۔ اس نے مجھے خلیفہ بنایا اور میرے بعد تم کو نامزد کیا۔ میں جس حال میں تھا اگر وہ اس لیے ہوتا کہ بہت سی بیویوں کا انتخاب کرلوں اور مال و دولت جمع کرلوں تو خدا نے مجھے اس سے بہتر سامان دیے تھے جو وہ اپنے کسی بندے کو دے سکتا تھا، لیکن میں سخت اور نازک سوال سے ڈرتا ہوں، بجز اس کے کہ خدا میری مدد فرمائے۔ (سییرہ

عمر بن عبدالعزیزؓ، ص ۲۸۰)

● تاریخی خطبہ: عمر بن عبدالعزیزؓ نے اپنی رعایا کے لیے جو خطبہ چھوڑا وہ یہ تھا:

آپ حضرات کو معلوم ہونا چاہیے کہ آپ فضول بیدانہیں کیے گئے اور نہ یوں ہی چھوڑ دیے جائیں گے۔ آپ کے لیے ایک جاے بازگشت ہے جہاں اللہ تعالیٰ آپ کا فیصلہ کرنے کے لیے نزول اجلال فرمائے گا۔ جو شخص کہ اللہ تعالیٰ کی رحمت سے جو ہر شے پر حاوی ہے، سے خارج ہو گیا اور اسے جنت الفردوس سے جس کا عرض آسمان اور زمین ہیں محروم کر دیا گیا وہ بلاشبہ گھاٹے اور نقصان میں رہا۔ کل قیامت کے دن صرف اسی کو امان ملے گی جو اللہ سے ڈرا اور جس نے ختم ہونے والی دنیا کو ہمیشہ باقی رہنے والی آخرت کی خاطر، تھوڑی کو بہت سی کے لیے، اور اندیشے کی چیز کو محفوظ شے کے لیے بیج ڈالا۔ کیا آپ کو معلوم نہیں کہ آپ ان لوگوں کی اولاد ہیں جو ہلاک ہو گئے۔ اس طرح اور لوگ آ کر آپ کے جانشین ہو جائیں گے۔ یہ سلسلہ اسی طرح چلتا رہے گا یہاں تک کہ پھر سب کے سب اس ذات کی طرف غور کریں جو ہر شے کا بہترین وارث ہے۔ روزانہ صبح و شام اللہ کی طرف آپ لوگ چلے جا رہے ہیں۔ جو اپنی مقررہ معیارِ زندگی پوری کر لیتا ہے اسے آپ زمین کے شگاف میں دفن کر دیتے ہیں۔ نہ اس کے سر کے نیچے تکیہ رکھتے ہیں اور نہ اس کے نیچے فرش بچھاتے ہیں۔ وہ متوفی اپنے دوستوں اور تمام دوسری دنیاوی اشیا سے قطع تعلق کر کے زمین میں بودو باش اختیار کر لیتا ہے اور اپنے اعمال کے حساب کتاب کا سامنا کرتا ہے۔ بس صرف اس کے اعمال اس کے لیے زادراہ ہوتے ہیں جو کام اس نے اپنی زندگی میں کر لیے ہیں ان کا وہ محتاج رہتا ہے اور جو مال و متار پچھے چھوڑ جاتا ہے اس سے بالکل بے پرواہوتا ہے۔ اس لیے موت کے آنے سے پہلے اللہ سے ڈرتے رہیے۔ (ایضاً، ۲۵-۲۶)

۲۰ روز علیل رہنے کے بعد اہمجری کے ختم ہونے میں پانچ راتیں باقی تھیں کہ آپ اس دارفانی سے رخصت ہو گئے۔ ۳۹ سال اور چند ماہ عمر پائی، دو سال پانچ ماہ اور پچھے روز خلافت پر ممکن رہے اور بُر سمعان میں دفن کیے گئے۔